

**NSD NEWS BULLETIN**  
**ALL INDIA RADIO, GUWAHATI**  
0000000000

**Date :** 24-04-2024

**Time :** 0705 hrs

*Assamese Morning Bulletin*  
**HEADLINES**

- ১। লোকসভা নিৰ্বাচনৰ দ্বিতীয় পৰ্যায়ৰ বাবে আজি প্ৰচাৰ অভিযানৰ সামৰণি পৰিব।
- ২। প্ৰতিৰক্ষা গৱেষণা আৰু বিকাশ সংস্থাই দেশত সবাতোকৈ লঘু বুলেট প্ৰফ জেকেট বিকশাই তুলিছে।
- ৩। বৈজ্ঞানিক আৰু ঔদ্যোগিক গৱেষণা পৰিষদে নতুন দিল্লীস্থিত পৰিষদৰ মুখ্য কাৰ্যালয়ত ভাৰতৰ সবাতোকৈ বৃহৎ জলবায়ু ঘড়ী স্থাপন কৰিছে।
- ৪। লক্ষ্ণৌ ছুপাৰ জায়েণ্টছে যোৱানিশা আই পি এল ক্ৰিকেট প্ৰতিযোগিতাৰ এখন খেলত চেন্নাই ছুপাৰ কিংছক ৬ উইকেটত পৰাস্ত কৰে।

*আৰু*

- ৫। ভাৰতে আসন্ন বিশ্ব এথলেটিকছ ৰিলে প্ৰতিযোগিতাৰ বাবে ১৫ জনীয়া দলৰ নাম ঘোষণা কৰিছে।

০০০০০

লোকসভা নিৰ্বাচনৰ দ্বিতীয় পৰ্যায়ৰ বাবে আজি প্ৰচাৰ অভিযানৰ সামৰণি পৰিব। বিভিন্ন ৰাজনৈতিক দলৰ নেতাসকলে ভোটদাতাসকলৰ মন জয় কৰাৰ উদ্দেশ্যে দেশৰ বিভিন্ন প্ৰান্তত একাধিক ৰোড শ্ব'ত ভাগ লোৱা পৰিলক্ষিত হৈছে। এই পৰ্যায়ত শুকুৰবাৰে ১৩ খন ৰাজ্য আৰু কেন্দ্ৰীয়শাসিত অঞ্চলৰ ৮৯টা সমষ্টিত ভোটগ্ৰহণ কৰা হ'ব। প্ৰধানমন্ত্ৰী তথা বিজেপিৰ জ্যেষ্ঠ নেতা নৰেন্দ্ৰ মোদীয়ে কালি ছত্তিশগড়ৰ জান্জগিৰ চাম্পা সমষ্টিত এখন নিৰ্বাচনী সভাক সন্মোখন কৰে। শ্ৰীমোদীয়ে কয় যে, এন ডি এ চৰকাৰে দুখীয়া, যুৱ প্ৰজন্ম, মহিলা আৰু খেতিয়কসকলৰ কল্যাণত অগ্ৰাধিকাৰ দি আহিছে। তেওঁ লগতে মহা চামুণ্ড লোকসভা সমষ্টিৰ ধমতৰি চহৰতো এখন জনসভাত অংশগ্ৰহণ কৰে। ইয়াৰ পূৰ্বে শ্ৰীমোদীয়ে ৰাজস্থানৰ টং- চোবাই মাৰ্ধপুৰ লোকসভা সমষ্টিৰ উনিয়ানাত এখন নিৰ্বাচনী সভাত ভাগ লয়। আনহাতে অখিল ভাৰতীয় কংগ্ৰেছ কমিটিৰ সাধাৰণ সম্পাদক জয়ৰাম ৰমেশে কালি উদয়পুৰত এখন সংবাদমেল সন্মোখন কৰে। ইপিনে, বিজেপিৰ জ্যেষ্ঠ নেতা ৰাজনাথ সিঙে কালি উত্তৰ প্ৰদেশৰ গৌতম বুদ্ধ নগৰ জিলাত দলীয় প্ৰাৰ্থী মহেশ শৰ্মাৰ হকে প্ৰচাৰ চলায়। তেওঁ কয় যে, সম্প্ৰতি উত্তৰপ্ৰদেশ আইন শৃংখলা, উন্নয়ন, বিনিয়োগ আৰু সু-শাসনৰ বাবে জনাজাত হৈ পৰিছে। একেদৰে বিজেপিৰ ৰাষ্ট্ৰীয় সভাপতি জে পি নাড্ডাই কালি মধ্যপ্ৰদেশত কেইবাখনো নিৰ্বাচনী সভাত অংশগ্ৰহণ কৰে।

ইফালে কংগ্ৰেছৰ সাধাৰণ সম্পাদক প্ৰিয়ংকা গান্ধী ভাদ্ৰাই কালি কৰ্ণাটকৰ চিত্ৰদূৰ্গত এটা সমাৰেশক সন্মোখন কৰে। কংগ্ৰেছৰ ৰাষ্ট্ৰীয় সাধাৰণ সম্পাদকগৰাকীয়ে ভাষণ প্ৰসংগত কৰ্ম সংস্থাপনহীনতা আৰু মূল বৃদ্ধিৰ বিষয় উত্থাপন কৰে। তেওঁ লগতে কেন্দ্ৰীয় চৰকাৰে বিৰোধী দলসমূহ শাসনত থকা ৰাজ্যসমূহলৈ পূঁজি মোকলাই নিদিয়া বুলি অভিযোগ তোলে। আনহাতে বিজেপিৰ কৰ্ণাটকৰ সভাপতি বি ৰাই ৰিজেন্দ্ৰই

মহিলাসকলক সুৰক্ষা প্ৰদানত ব্যৰ্থতাৰ বিষয় লৈ কংগ্ৰেছ নেতৃত্বাধীন কৰ্ণাটক চৰকাৰক তীব্ৰ সমালোচনা কৰে।

কংগ্ৰেছৰ ৰাষ্ট্ৰীয় সভাপতি মল্লিকার্জুন খাৰ্গেই কালি বিয়লি ৰানেটত এখন নিৰ্বাচনী সভাক সম্বোধন কৰে। তেওঁ কয় যে, কংগ্ৰেছৰ নিৰ্বাচনী ইস্তাহাৰ দুখীয়া, যুৱ কৃষক আৰু মহিলাসকলৰ বাবে।

০০০০০

কেন্দ্ৰীয় গৃহমন্ত্ৰী তথা বিজেপিৰ জ্যেষ্ঠ নেতা অমিত শ্বাহে কালি কৰ্ণাটকৰ বেংগালুৰু দক্ষিণ সংসদীয় সমষ্টিত এটা ৰোড শ্ব'ত অংশগ্ৰহণ কৰে। এই উপলক্ষে এখন জনসভাক সম্বোধন কৰি শ্ৰীশ্বাহে তোষামোদৰ ৰাজনীতি আৰু দুৰ্নীতিৰ বাবে ৰাজ্য চৰকাৰক জগৰীয়া কৰে। তেওঁ লগতে আইন শৃংখলা পৰিস্থিতিৰ ক্ষেত্ৰত মুখ্যমন্ত্ৰীৰ নিষ্ক্ৰিয়তাৰ বাবে ৰাজ্যখনত মৌলবাদী শক্তিসমূহ মূৰ দাঙি উঠিছে বুলি অভিযোগ তোলে। তেওঁ কয় যে, উগ্ৰপন্থী কাম-কাজৰ সৈতে জড়িত সংগঠনসমূহৰ প্ৰতি কংগ্ৰেছ দলৰ সমৰ্থনৰ বাবেই ৰাজ্যখনত আইন শৃংখলাজনিত পৰিস্থিতিৰ সৃষ্টি হৈছে। শ্ৰীশ্বাহে প্ৰধানমন্ত্ৰী নৰেন্দ্ৰ মোদীৰ উন্নয়নমুখী শাসনৰ প্ৰতি সমৰ্থন আগবঢ়াবলৈ ভোটদাতাসকলৰ প্ৰতি আহ্বান জনায়। ৰোড শ্ব'ত বিজেপি নেতা বি এছ য়েদিয়ুৰপ্পা, বিধানসভাত বিৰোধী পক্ষৰ নেতা আৰ অশোক আৰু বেংগালুৰু দক্ষিণ সমষ্টিৰ বিজেপি প্ৰাৰ্থী তেজস্বী সূৰ্যাসহ ভালেসংখ্যক নেতা উপস্থিত থাকে।

০০০০০

অৰুণাচল প্ৰদেশৰ চাৰিটা বিধানসভা সমষ্টিৰ আঠটা ভোটগ্ৰহণ কেন্দ্ৰত বিধানসভা আৰু লোকসভা নিৰ্বাচনৰ ভোটগ্ৰহণ ইতিমধ্যে আৰম্ভ হৈছে। বিয়লি ২ বজাত ভোটগ্ৰহণৰ সামৰণি পৰিব। এই ভোটগ্ৰহণ কেন্দ্ৰকেইটাত যোৱা ১৯ এপ্ৰিলত বিধানসভা আৰু লোকসভা নিৰ্বাচনৰ ভোটগ্ৰহণ অনুষ্ঠিত হৈছিল যদিও নিৰ্বাচন আয়োগে পুনৰ ভোটগ্ৰহণৰ নিৰ্দেশ দিয়ে। বামেং আৰু নিয়াপিন বিধানসভা সমষ্টিৰ এটাকৈ ভোটগ্ৰহণ কেন্দ্ৰ, ৰুমগং সমষ্টিৰ দুটা আৰু নাছ' বিধানসভা সমষ্টিৰ চাৰিটা কেন্দ্ৰত পুনৰ ভোটগ্ৰহণ অনুষ্ঠিত হ'ব। ভোটগ্ৰহণ সম্পন্ন হোৱাৰ পাছত আজিয়েই এই ভোটগ্ৰহণ কেন্দ্ৰকেইটাত 17A প্ৰ-পত্ৰ পৰীক্ষা কৰা হ'ব।

০০০০০

তৃতীয় পৰ্যায়ত অহা ৭ মে'ত দেশৰ ১২ খন ৰাজ্য আৰু কেন্দ্ৰীয় শাসিত অঞ্চলত হ'বলগীয়া নিৰ্বাচনৰ এহেজাৰ ৩৫১ গৰাকী প্ৰাৰ্থীয়ে প্ৰতিদ্বন্দিতা আগবঢ়াব। এই পৰ্যায়ত ২ হেজাৰ ৯৬৩ গৰাকী প্ৰাৰ্থীয়ে ৯৫টা সংসদীয় সমষ্টিৰ বাবে মনোনয়ন দাখিল কৰিছিল। ইপিনে, অসমত এই পৰ্যায়ত ৪৭ গৰাকী প্ৰাৰ্থীয়ে প্ৰতিদ্বন্দিতা কৰাটো নিশ্চিত হৈছে।

০০০০০

দুদিনীয়া ভ্ৰমণসূচীলৈ উত্তৰাখণ্ডলৈ যোৱা ৰাষ্ট্ৰপতি শ্ৰীমতী দ্ৰৌপদী মুৰ্মুৱে আজি ডেৰাডুনৰ বন গৱেষণা প্ৰতিষ্ঠানত ভাৰতীয় বন সেৱাৰ প্ৰশিক্ষণৰত বিষয়াসকলৰ সমাৱৰ্তন সমাৰোহত মুখ্য অতিথি হিচাপে অংশগ্ৰহণ কৰিব। সমাৰোহত ইন্দিৰা গান্ধী ৰাষ্ট্ৰীয় বন একাডেমীৰ ৯৯ গৰাকী প্ৰশিক্ষণৰত বিষয়াৰ লগতে ভূটানৰ দুগৰাকী প্ৰশিক্ষণৰত বিষয়াই একাডেমীৰ ২০২২-২৪ বৰ্ষৰ পাঠ্যক্ৰমৰ বাবে স্নাতক ডিগ্ৰী লাভ কৰিব। ইয়াৰ ভিতৰত মধ্যপ্ৰদেশৰ সৰ্বাধিক ১৫গৰাকী বিষয়া থকাৰ বিপৰীতে উত্তৰাখণ্ডৰ তিনিগৰাকী বিষয়া আছে।

00000

প্ৰতিৰক্ষা গৱেষণা আৰু বিকাশ সংস্থা DRDOই দেশত সবাৰ্থকৈ লঘু বুলেট প্ৰফ জেকেট বিকশাই তুলিছে। এই জেকেট বি আই এছ গোলা বাকুদৰ ষষ্ঠ পৰ্যায়ৰ অধিকতম বিপদাশংকাৰ পৰা সুৰক্ষা প্ৰদান কৰিবলৈ সমৰ্থ। অলপতে চণ্ডীগড়ত টি বি আৰ এল পৰীক্ষাগাৰত এই বুলেট প্ৰফ জেকেটৰ সফল পৰীক্ষণ সম্পন্ন কৰা হয়। প্ৰতিৰক্ষা মন্ত্ৰ্যালয়ে এটা বিবৃতি যোগে কৈছে যে, নতুন ডিজাইন দৃষ্টিভংগীৰে বিকশাই তোলা এই জেকেট নিৰ্মাণ কৰিবলৈ নতুন সামগ্ৰী আৰু প্ৰক্ৰিয়াৰ সহায় লোৱা হৈছে। বিবৃতিটোত জেকেটটোৰ সন্মুখভাগৰ কঠিন কবচ পেনেল একাধিক আঘাত প্ৰতিহত কৰিবলৈ সমৰ্থ বুলি উল্লেখ কৰা হৈছে। এই জেকেট আৰামদায়ক বুলিও কোৱা হৈছে।

00000

বৈজ্ঞানিক আৰু ঔদ্যোগিক গৱেষণা পৰিষদ CSIRয়ে ধৰিত্ৰী দিৱস উদযাপনৰ অংশ হিচাপে কালি নতুন দিল্লীস্থিত পৰিষদৰ মুখ্য কাৰ্যালয়ত ভাৰতৰ সবাৰ্থকৈ বৃহৎ জলবায়ু ঘড়ী স্থাপন কৰে। এই কাৰ্যই CSIRৰ জলবায়ু পৰিৱৰ্তন আৰু ইয়াৰ বিৰূপ প্ৰভাৱৰ বিষয়ে সজাগতা সৃষ্টিৰ উদ্দেশ্যে প্ৰতিফলিত কৰে। এই উপলক্ষে এটা সমাৱেশত ভাষণ দি পৰিষদৰ সঞ্চালক প্ৰধান ডাঃ এন কলাইছেল্লিৰিয়ে কয় যে, ধৰিত্ৰী দিৱসে আমাক পৰিৱেশ সংৰক্ষণৰ আৱশ্যকতাৰ কথা সোঁৱৰাই দিয়ে। তেওঁ কয় যে, CSIR আৰু এনাৰ্জী স্বৰাজ ফাউণ্ডেছনৰ মাজত হোৱা চুক্তিৰ অধীনত পৰিষদৰ ভালেসংখ্যক বিজ্ঞানী আৰু কৰ্মচাৰীয়ে শক্তি সাক্ষৰতা প্ৰশিক্ষণ লাভ কৰিছে। এনাৰ্জী স্বৰাজ ফাউণ্ডেছনে প্ৰদান কৰা জলবায়ু ঘড়ী CSIRৰ অধিকাংশ পৰীক্ষাগাৰত স্থাপন কৰা হৈছে বুলিও তেওঁ উল্লেখ কৰে।

00000

ভাৰতে নেদাৰলেণ্ডৰ ৰটাৰডামত অনুষ্ঠিত ২৬ সংখ্যক বিশ্ব শক্তি মহাসভাত দেশৰ উদ্ভাৱনী প্ৰযুক্তি আৰু শক্তি উৎপাদন পদ্ধতি প্ৰদৰ্শন কৰিছে। মহাসভাত দেশৰ শক্তি মন্ত্ৰালয়, নতুন আৰু নবীকৰণযোগ্য শক্তি মন্ত্ৰালয়, কয়লা মন্ত্ৰালয় আৰু পেট্ৰলিয়াম আৰু প্ৰাকৃতিক গেছ মন্ত্ৰালয়ৰ অধীনস্থ ৰাজহুৱা খণ্ডৰ কেন্দ্ৰীয় উদ্যোগসমূহে অংশগ্ৰহণ কৰিছে। শক্তি মন্ত্ৰালয়ৰ সচিব পংকজ আগৰৱাল আৰু নেদাৰলেণ্ডত থকা ভাৰতৰ ৰাষ্ট্ৰদূত ৰীনত সান্থুই যৌথভাৱে ভাৰতীয় বিখীকাটো উদ্বোধন কৰে। কালিলৈ সামৰণি পৰিবলগীয়া এই মহাসভাৰ ভাৰতীয় বিখীকা নেদাৰলেণ্ডৰ উপ-প্ৰধানমন্ত্ৰীয়ে পৰিদৰ্শন কৰিছে।

00000

লক্ষ্ণৌ ছুপাৰ জায়েণ্টছে যোৱানিশা চেন্নাইৰ এম এ চিদাম্বৰম ষ্টেডিয়ামত অনুষ্ঠিত আই পি এল ক্ৰিকেট প্ৰতিযোগিতাৰ এখন খেলত চেন্নাই ছুপাৰ কিংছক ৬ উইকেটত পৰাস্ত কৰে। খেলখনত চেন্নাই ছুপাৰ কিংছে প্ৰথমে বেট ধৰাৰ আমন্ত্ৰণ লাভ কৰি নিৰ্ধাৰিত ২০ অভাৱত ৬টা উইকেট হেৰুৱাই ২১০ ৰান কৰে। চেন্নাইৰ হৈ অধিনায়ক ৰুতুৰাজ গায়কোৱাডে সৰ্বাধিক ১০৮ ৰান কৰাৰ বিপৰীতে শিৱম ডুবেই ৬৬ ৰানৰ বৰঙণি আগবঢ়ায়। প্ৰত্যুত্তৰত লক্ষ্ণৌ ছুপাৰ জায়েণ্টছে ১৯ অভাৱ আৰু ৩টা বলত ৪ উইকেটৰ বিনিময়ত ২১৩ ৰান সংগ্ৰহ কৰে। লক্ষ্ণৌ ছুপাৰ জায়েণ্টছৰ হৈ মাৰ্কাছ ষ্টয়নিছে ৬৩টা বলত ১২৪ কৰি আউট নোহোৱাকৈ থাকে। কালিৰ জয়ৰ পাছত লক্ষ্ণৌ ছুপাৰ জায়েণ্টছ প্ৰতিযোগিতাৰ পইণ্ট তালিকাৰ চতুৰ্থ আৰু চেন্নাই পঞ্চম স্থানত আছে।

প্ৰতিযোগিতাত আজি দিল্লীৰ অৰুণ জেটলী ষ্টেডিয়ামত হ'বলগীয়া এখন খেলত গুজৰাট টাইটানছ দেলহি কেপিটেলছৰ সন্মুখীন হ'ব। খেলখন সন্ধিয়া চাৰে ৭ বজাত আৰম্ভ হ'ব।

০০০০০

ভাৰতে পৰৱৰ্তী বিশ্ব এথলেটিকছ ৰিলে ২০২৪ প্ৰতিযোগিতাৰ বাবে ১৫ জনীয়া ৰিলে দলৰ সদস্যসকলৰ নাম ঘোষণা কৰিছে। পেৰিছ অলিম্পিকৰ যোগ্যতা অৰ্জনকাৰী প্ৰতিযোগিতা হিচাপে গণ্য কৰিবলগা এই প্ৰতিযোগিতাখন অহা ৪ আৰু ৫ মে'ত বাহাৰ নাছাউত অনুষ্ঠিত হ'ব। ঘোষিত ভাৰতীয় দলটোৰ খেলুৱৈসকলে পুৰুষ, মহিলা আৰু মিক্সড শাখাৰ ফ'ৰ ইনটু ফ'ৰ হাণ্ডেড মিটাৰ ৰিলে দৌৰত দেশক প্ৰতিনিধিত্ব কৰিব। পুৰুষৰ ফ'ৰ ইনটু ফ'ৰ হাণ্ডেড মিটাৰ ৰিলে দৌৰৰ বাবে ৮ জন খেলুৱৈৰ নাম ঘোষণা কৰা হৈছে। ইয়াৰ ভিতৰত ২০২৩ চনৰ হাংৰৌ এছিয়ান গেমছৰ স্বৰ্ণ পদক বিজয়ী আমোজ জেকব, মহম্মদ আনাছ য়াহিয়া, মহম্মদ আজমল আৰু ৰাজেশ ৰমেশ আছে।

০০০০০

সমাপ্ত